
Il-Ħames Hadd taż-Żmien ta' Matul is-Sena

Qari I

Il-ħajja tal-bniedem fuq l-art.

Ġob 7, 1-4.6-7

Qari mill-Ktieb ta' Ġob

Ġob tkellem u qal:

¹«Ħajjet il-bniedem mhix forsi xogħol bilfors fuq l-art?
U għomru mhux bħal jiem il-ħaddiem mikri?

²Bħalma lsir jixxennaq għad-dell,
u bħalma l-mikri jistenna l-ħlas,
³hekk xhur fiergħa kienu sehmi,
u ljieli dwejjaq messew lili.

⁴Jekk nimtedd, ngħid: “Meta se nqum?”
u meta nqum, ngħid: “Meta se jidlam?”
u hekk nixba' nhewden sa ma jidlam.

⁶Eħfef minn mekkuk għaddew jiemi,
u bla tama ntemmu.

⁷Ftakar li ħajti buffura riħ,
u għajnejja ma jerggħux jaraw ir-rizq.»

Il-Kelma tal-Mulej

R. Irroddu ħajr lil Alla

Salm Responsorjali

Salm 146 (147), 1-2.3-4.5-6

R/ (ara 3a): Fahħru l-Mulej, li jfejjaq il-qlub maqsuma

¹Fahħru l-Mulej, għax tajjeb li tghanni lil Alla tagħna;
għax helu u xieraq it-tifhir tiegħu.

²Jibni 'l Ġerusalem il-Mulej,
jiġma' l-imxerrdin ta' Izrael. **R/**

³Hu jfejjaq il-qlub maqsuma,
hu jorbot il-ġrieħi tagħhom.

⁴Hu jghodd in-numru tal-kwiekeb;
kollha jsejħilhom b'isimhom. **R/**

⁵Kbir Sidna l-Mulej, u ta' qawwa kbira;
bla tarf id-dehen tiegħu.

⁶Jerfa' l-imsejknin il-Mulej,
u jnizzel sal-art il-ħziena. **R/**

Qari II

Hazin għalija jekk ma nxandarx l-Evangēlju.

1 Kor 9. 16-19.22-23

Qari mill-Ewwel Ittra ta' San Pawl Appostlu lill-Korintin

Ħuti, ¹⁶jekk jiena nxandar l-Evangēlju ma għandix biex niftaħar; jien obligat nagħmlu dan. Hazin għalija jekk ma nxandarx l-Evangēlju!

¹⁷Jekk dan nagħmlu minn rajja, ikolli dritt għall-ħlas; imma jekk nagħmlu għax obligat, dan ifisser li qiegħed nagħmel ix-xogħol li Alla fdali f'idejja. ¹⁸X'inhum mela l-ħlas tiegħi? Li meta nxandar l-Evangēlju, inxandru b'xejn, bla ma nfittex id-dritt li jagħtini l-Evangēlju stess.

¹⁹Għax għad li ma jiena marbut ma' ħadd, jien għamilt lili nnifsi lsir ta' kulħadd biex nirbaħ lil ħafna. ²²Sirt dgħajjef mad-dgħajfin, biex nirbaħ id-dgħajfin. Sirt kollox ma' kulħadd, biex insalva lil kulħadd. ²³Nagħmel dan kollu minħabba l-Evangēlju biex ikolli sehem minnu.

Il-Kelma tal-Mulej

R. Irroddu ħajr lil Alla

Akklamazzjoni qabel l-Evangēlju

Mt 8, 17

Hallelujah. *R.* Hallelujah
Kristu rafa' fuqu d-dgħufija tagħna,
u tgħabba bil-mard tagħna.

R. Hallelujah

Evangelju

Ġesù jfejjaq ħafna morda minn bosta mardiet.

Mk 1, 29-39

Qari mill-Evangelju skont San Mark

F'dak iż-żmien, Ġesù u d-dixxipli ²⁹ħarġu mis-sinagoga u baqgħu sejrin ma' Ġakbu u Ġwanni għand Xmun u Indrì. ³⁰Issa omm il-mara ta' Xmun kienet fis-sodda bid-deni, u malajr qalulu biha. ³¹Resaq lejha, qabadha minn idha u qajjimha. U d-deni ħallieha, u bdiet isservihom.

³²Filgħaxija, imbagħad, fi nżul ix-xemx, ħadulu quddiemu lil dawk kollha li kienu morda jew li kienu maħkuma mix-xitan. ³³U quddiem il-bieb ingabret il-belt bi ħġarha. ³⁴U fejjaq ħafna morda minn kull xorta ta' mard, u ħareġ għadd kbir ta' xjaten li hu ma kienx iħallihom jitekellmu, għax huma kienu jafu min kien.

³⁵L-għada filgħodu kmieni, qabel ma żernaq, qam, ħareġ u mar f' post imwarrab u qagħad hemm jitlob. ³⁶Xmun u sħabu l-oħrajn marru jfittxuh. ³⁷Kif sabuh, qalulu: «Kulħadd jistaqsi għalik.» ³⁸U qalilhom: «Ejjew immorru band'oħra, fl-irħula tal-qrib, ħalli nipriedka hemmhekk ukoll, għax għalhekk ħriġt.»

³⁹U dar il-Galilija kollha, jippriedka fis-sinagogi tagħhom u johroġ ix-xjaten.

Il-Kelma tal-Mulej

R. Tifhir lilek Kristu